



# कीर्तिपुर सन्देश

KIRTIPUR SANDESH WEEKLY

साप्ताहिक

वर्ष १ अंक ६

ने. सं. ११३१ यंलाथ्व तृतीया बुधवा:

२०६८ भाद्र १४ गते बुधवार (Aug- 31, 2011)

मूल्य : ५/- (न्यातका)

## त्रिविको उपकुलपति कार्यालयमा ताला खोल्न प्राध्यापकहरूलाई कीर्तिपुरवासीद्वारा १५ दिने अल्टिमेटम

कीर्तिपुर सन्देश /

त्रिभुवन विश्व विद्यालयमा पहिलो पटक कीर्तिपुरवासी प्रा. डा. हिराबहादुर महर्जन नियुक्ति भएको समयदेखि तालाबन्दी गर्दै आएका प्राध्यापकहरूलाई कीर्तिपुरवासीले १५ दिने अल्टिमेटम दिएको छ।

गत शनिवार १० गते नेवा: स्वायत्त राज्य मंका: परिषद्को तर्फबाट त्यसरी १५ दिने अल्टिमेटम दिएको हो।

कीर्तिपुरको बाघभैरव स्थानमा त्रिभुवन विश्व विद्यालयका नव नियुक्त कीर्तिपुरवासी प्रा.डा. हिराबहादुर महर्जनलाई सम्मान गरेको कार्यक्रममा मंका: संघर्ष समितिको अध्यक्ष मण्डलका संयोजक पञ्चलाल महर्जनले सो अल्टिमेटम दिनु भएको हो। उहाँले यदि १५ दिन भित्र पनि



प्राध्यापकहरूले उपकुलपतिको कार्यालयमा ताला नखुले कीर्तिपुरवासीले नै पहल गर्ने चेनावनी दिनु भएको हो।

यद्यपि अहिलेको अवस्थामा राजनीतिक दलहरूबीच वार्ताको

माध्यमबाट समस्या समाधान गर्न सकिने र त्यसका लागि १५ दिन भित्र आवश्यक सहयोगका लागि मंका: परिषद् पनि सकारात्मक भूमिका खेल्न तयार रहेको समेत बताउनु भएको

थियो। सो कार्यक्रममा सभापतिको आशयबाट महर्जनले त्रिभुवन विश्व विद्यालयमा केही महिना पछि रेक्टर र रजिस्टार पनि खाली हुने भएकोले सो पदमा पनि कीर्तिपुरवासी सक्षम

भएकोले कीर्तिपुरवासीलाई नै नियुक्ति गर्नुपर्ने माग गर्नु भएको थियो। नेवा: स्वायत्त राज्यको लागि आन्दोलनरत नेवा: स्वायत्त राज्य मंका: परिषद् कीर्तिपुरले त्रिभुवन विश्व विद्यालयमा कीर्तिपुरवासीको अग्रधिकार हनुपर्ने माग गर्दै लामो समयदेखि आन्दोलन जारी राखेको छ। आन्दोलनकै क्रममा मंका: परिषद्ले उपकुलपतिमा कीर्तिपुरवासीलाई नै नियुक्ति गर्नुपर्ने माग गर्दै विज्ञप्ति समेत निकालेको थियो। आफूहरूले निरन्तर आन्दोलन गरेको कारणले नै आन्दोलनको उपलब्धीको रूपमा कीर्तिपुरवासी प्रा. डा. हिराबहादुर महर्जन उपकुलपतिमा नियुक्ति भएको ठहर गर्दै मंका: परिषद्ले शनिवार शुभकामना तथा बधाई कार्यक्रमको आयोजना गरेको थियो।  
वाँकी फोटो फिचर सहित ५ पेजमा

## नेपालकै पहिलो विद्यालय कीर्तिपुरमा सफलता एचआइभी शिक्षा सदन

कीर्तिपुर सन्देश /

कीर्तिपुर नगरपालिका वडा नं.७ भत्क्यापाटी, बालकुमारी स्कूलको पछाडि भर्खरै 'सफलता एचआइभी शिक्षा सदन' नामको पूर्व प्राथमिक विद्यालय खुलेको छ। जुन नेपालकै पहिलो विद्यालय रहेको छ।

उक्त विद्यालयको गत भाद्र ९ गते शुक्रवार काठमाडौं जिल्ला शिक्षा अधिकारी बाबुकाजी कार्कीले पानसमा दीप प्रज्वलन गरी एक समारोहका विच उद्घाटन गर्नु भयो।

प्रमुख अतिथीको आसनबाट बोल्दै उहाँले भन्नुभयो, "एचआइभी

संक्रमित बालबालिकाहरूलाई पढाउन खोलेको यो विद्यालयनै नेपालकै पहिलो विद्यालय हुनुपर्छ। यस्तो विद्यालय खोल्नु भनेको ठूलो साहसको कुरा हो।"

जनचेतनाको अभावमा एच आइ भी संक्रमित बालबालिकाहरूले शिक्षाबाट वञ्चित हुनु परिरहेको छ। २०६५ सालतिर पोखराको डाइमण्ड स्कूलमा एच आइ भी संक्रमित बच्चाहरूलाई भर्ना लिएर पढाउँदा उक्त स्कूलबाट अभिभावकहरूले आफ्ना बच्चाहरूलाई स्कूलबाट निकाल्न थालेपछि बाध्य भएर ती संक्रमित बाल बालिकाहरूलाई स्कूलबाट निकालेको

तितो संस्मरण जि.शि.अ. बाबुकाजी कार्कीले बताउनु भयो।

उक्त विद्यालय २०६७ सालमा स्थापना भएको 'बेबी लाइफ होम' भन्ने संस्था अन्तर्गत संचालित छ।

उक्त संस्थाका अध्यक्ष राजकुमार राई का अनुसार २०६७ साल कार्तिक १३ गते काठमाडौं जिल्ला प्रशासन कार्यालयमा दर्ता रहेको 'बेबी लाइफ होम' असहाय, टुहुरा बालबालिकालाई सहारा दिने उद्देश्यले खोलेको थियो।

२०६७ साल फागुणतिर बैतडीमा एचआइभी एड्स संक्रमित आमाबाबु दुवैजनाको मृत्यु भएपछि विचल्लीमा



सफलता एचआइभी शिक्षा सदन उद्घाटन गर्दै

परेका बालबालिकाको खवर कान्तिपुर दैनिकमा पढेपछि 'बेबी लाइफ होम'का अध्यक्ष राजकुमार पुन: र उपाध्यक्ष उमा राई बैतडीमै गई विचल्लीमा परेका ४ जना बच्चाहरूलाई उद्धार गरी काठमाडौं ल्याइ पालन पोषण गरि र

खु भएको छ। यी बच्चाहरूलाई उद्धार गरिएको समाचार २०६८ वैशाख ८ गतेको राष्ट्रिय दैनिक कान्तिपुर पत्रिकामा प्रकाशित भएको थियो।

वाँकी पेज ४ मा.....



|                    |   |
|--------------------|---|
| कानुनी सल्लाहकार   | व्यवस्थापन                                  |
| ज्ञानबहादुर महर्जन | भरत महर्जन, सनम श्रेष्ठ                     |
| प्रकाशकः           | फोटो पत्रकार                                |
| नजरराम महर्जन      | नविन जोशी                                   |
| सम्पादक            |   |
| श्रीकृष्ण महर्जन   | प्रेस: शर्मीला प्रिन्टर्स, डल्लु, काठमाण्डौ |
| प्रबन्धक           | कार्यालय: निम्बासी टोल: कीर्तिपुर नपा-३     |
| निरजमान सिंह       | फोन नं.: ४३३३००७, ९८४१४०१०७७                |
|                    | kirtipur_sandesh@live.com                   |

; Dkfb slo

# कीर्तिपुरमा विकसित हुदै गएको संचार क्षेत्र र व्यवसायिकता

इतिहासदेखि वर्तमान सम्म पनि चर्चामा आइरहने कीर्तिपुरमा पछिल्लो समयमा विकसित भएकाहरू मध्ये संचार माध्यमलाई अग्रपंक्तिमा राख्न सक्ने अवस्था छ । प्रत्येक दिन जस्तो एउटा न एउटा साप्ताहिक पत्रिका कीर्तिपुरबाट प्रकाशित भइरहेका छन् । करिव आधा दर्जन साप्ताहिक पत्रिकाहरू प्रकाशित भइरहेको कीर्तिपुरमा अन्य राष्ट्रिय पत्र पत्रिकाहरू नपुगेका पनि हैन ।

तैपनि कीर्तिपुर जस्तो सानो नगरमा कीर्तिपुर नगरवासीलाई नै लक्षित गरी प्रकाशित गरेका पत्रपत्रिका जति धेरै प्रकाशित भइरहेका छन् ती पत्रिकाहरू न्यवसायिक रुपमा भने अधि बढ्न सकिरहेको देखिंदैन । प्रयास भने जारी राखेको अवस्था देखिन्छ । यस्तो अवस्थामा कीर्तिपुरमा प्रकाशित पत्र पत्रिकाहरूलाई न्यवसायिक बनाउन सके अझ धेरै जनतालाई सुसुचित हुने अवसर प्राप्त हुने कुरामा कसैको पनि दुई मत नहोला ।

अहिलेको अवस्थामा एक ढंगबाट अर्ध व्यावासायिक रुपमा प्रकाशित भइरहेको अवस्थामा कीर्तिपुरका संचारकर्मीहरू तथा प्रकाशकहरू एकै ठाउँमा बसेर न्यवसायिकतातिर लानका लागि पहल गर्नुपर्ने अवस्था देखिन्छ । न्यवासायीक ढंगबाट जान सके बास्तवमा संचारकर्मीका लागि मात्र नभई स्वयं कीर्तिपुरवासीका लागि नै महत्वपूर्ण हुने कुरालाई ध्यानमा राख्नु पर्ने आवश्यकता देखिन्छ । त्यसका लागि स्वयं कीर्तिपुरका प्रकाशक तथा संचारकर्मीहरूले संयुक्त रुपमा भूमिका खेल्नुपर्ने देखिन्छ । जस्तै गर्दा अस्वस्थ्य प्रतिस्पर्धाबाट पनि मुक्त हुन सक्ने कुरालाई पनि मध्यनजर गरि पहल गर्नुपर्ने देखिन्छ ।



कीर्तिपुर सन्देश /

व्यवस्थापिका संसदमा बहुमतबाट प्रधानमन्त्रिमा निर्वाचित हुनु भएका एकीकृत माओवादीका उपाध्यक्ष डा. बाबुराम भट्टराईले सपथ ग्रहण गरेपछि, नेपालमै बनेको मुस्ताङ गाडिबाट कीर्तिपुरमा आए ।

गत सोमावार कीर्तिपुर नगरपालिका स्थित चम्पादेवीमा रहेको नेपाल कम्युनिष्ट पार्टीका संस्थापक महासचिव पुष्पलाल श्रेष्ठको सालिकमा माल्यार्पण गर्नका लागि उहाँ कीर्तिपुर पुग्नु भएको हो ।

सो क्रममा सांस्कृतिक बाजा बजाउँदै प्रधानमन्त्री भट्टराईको स्वागत गरेको थियो । प्रधानमन्त्रीको सपथ ग्रहण गर्नासाथै त्रिभुवनको समेत सालिक भएको क्षेत्र सहिदगेटमा जाने परम्परालाई तोडेर प्रधानमन्त्री भट्टराई नेपाल कम्युनिष्ट पार्टीका संस्थापक महासचिव श्रेष्ठको सालिकमा माल्यार्पण गर्न चम्पादेवी पुग्नु भएको थियो ।

# कीर्तिपुरेहरू दिन मात्र जानेका लिन नजानेकाहरू हुन ?

## – नजरराम महर्जन–

ऐतिहासिक नगरी कीर्तिपुर, वीरहरूको नगरी कीर्तिपुर भनेर नेपालभरि प्रख्यात छन कीर्तिपुरवासी हामी । यतिभन्दा हामी कीर्तिपुरेहरू नाक फुलाएर बस्छौं । हो हामी कीर्तिपुरेहरू वीर नै हौं । नेपाल एकिकरणको बेला काठमाडौं उपत्यकामा पृथ्वीनारायण शाहले सबैभन्दा पहिले कीर्तिपुरमा हमला गर्‍यो । कीर्तिपुरेहरूले वीरतापूर्वक लडेर गोरखालीका सेनापति कालु पाण्डेलाई मारिदिए । दोश्रो पटक हमला गर्दा पृथ्वीनारायण शाहको भाइ शूरप्रताप शाहको आँखा फोडि दिए । पृथ्वीनारायण शाहलाई पनि आफ्नो नियन्त्रणमा राखेर पनि राजालाई मारुं हुँदैन, पाप लाग्छ भनेर छाडेका थिए भन्ने कुरा जनमानसमा व्याप्त छ । त्यसको बदला तेश्रो पटक छ महिनासम्म नाकाबन्दी गरेर कीर्तिपुरलाई हरायो । भौतिकरूपमा पृथ्वीनारायण शाहले कीर्तिपुरलाई जिते पनि मानसिक र सांस्कृतिक रूपमा कीर्तिपुरेहरूले शाह खलकलाई कहिल्यै राजा मानेन । कीर्तिपुरको प्रमुख मन्दिर बाघभैरव मन्दिरमा शाह राजाहरूलाई प्रवेश निषेध छ । आजसम्म पनि औपचारिक रूपमा कोही पनि शाह राजाहरू बाघभैरवस्थानमा आएको भन्ने सुनेको छैन ।

पंचायतकालमा पनि राजा विरोधी जुनसुकै आन्दोलन होस कीर्तिपुरबाट नै सुरू हुन्थ्यो । राजा विरोधी थुप्रै नेता कार्यकर्ता लाई कीर्तिपुरले आश्रय दिएका थिए । पंचायत विरोधी विद्यार्थी र प्रहरीको विच भिडन्त हुँदा कीर्तिपुरले विद्यार्थीलाई साथ दिएर प्रहरी धपाएको थुप्रै घटनाको इतिहास साक्षी छ ।

२०४६/२०४७ सालको आन्दोलनमा पनि कीर्तिपुरले चार जना सपुतहरूको बलिदान दिए । कीर्तिपुर क्षेत्र कब्जा गरेर पंचायत व्यवस्थालाई हाँक दिए । कीर्तिपुरबाट सिकेर पाटन लगायत अनेकस्थानमा कब्जा गरेर सरकारलाई हाँक दिए । बाध्य भएर राजाले निर्दलीय पंचायत व्यवस्थाको ठाउँमा बहुदलीय व्यवस्था दिनुपर्‍यो । संसदको चुनाव भयो । त्यसबेलाका चर्चित व्यक्तित्व नेकपा एमालेका महासचिव मदन भण्डारीलाई भारी बहुमतले विजयी बनाएर पठाए । त्यतिबेला पनि कीर्तिपुर चर्चाको शिखरमा पुगेको थियो ।

राजा सहितको बहुदलीय व्यवस्थाको विरोधमा फेरि २०६२/०६३ को आन्दोलन सुरू भयो । त्यतिबेला पनि कीर्तिपुर ले सक्रिय सहभागिता जनाएर फेरि आफ्नो वीरताको प्रदर्शन गरे । १९ दिनसम्म कीर्तिपुरलाई आफ्नो कब्जामा राखे । सेनाको ट्यांकरको अगाडि सुतेर ट्यांकरलाई अगाडि बढ्न दिएन । १९ दिनपछि आन्दोलन सफल भयो ।

आन्दोलनपछि फेरि संविधानसभाको लागि चुनाव भयो । त्यसबेलाका चर्चित नेकपा माओवादीका अध्यक्ष पुष्प कमल दाहाल 'प्रचण्ड'ले पनि आफ्नो चुनाव क्षेत्र कीर्तिपुरलाई नै छान्नुभयो । उहाँलाई पनि भारी बहुमतले विजयी बनाए । फेरि एकचोटि कीर्तिपुरे परिवर्तनको चाहना भएका क्रान्तिकारी हुन भन्ने प्रमाणित गरिदिए । कीर्तिपुर गणतन्त्रको पक्षमा छ भन्ने देखाइदिए । माओवादीको दशवर्षे जनयुद्धमा पनि धेरै कीर्तिपुर वासीले जेलनेल भोगे, सेनाले घर घरमा खान तलासी गरेर दुःख दिए । दुईजना सपुतहरू अजय शाही र अर्जुन महर्जन बेपता भए । उहाँहरूको अवस्था अहिलेसम्म अज्ञात नै छन ।

यस्तो किसिमले कीर्तिपुरले नेपालको राजनैतिक परिवर्तनको लागि ठूलो त्याग र बलिदान दिए तर कीर्तिपुरले के पाए ? केही पनि पाएन । जति पनि कीर्तिपुरमा परिवर्तन र विकास भयो त्ये सबै समय र कीर्तिपुरको आफ्नै प्रयास र पौरखले भएको छ । किनभने यस क्षेत्रमा सांसद भएकाहरू कोही पनि रैथाने कीर्तिपुर वासी थिएन । अनि उहाँहरूले कीर्तिपुरका समस्या, दुःख पीर कसरी थाहा पाउन सक्छ ? उनीहरूले त कीर्तिपुरलाई आफू माथि उक्लन केवल भन्यांग मात्र बनाएका थिए । अर्काको भन्यांग बनेर यो पार्टी, त्यो पार्टी भनेर एक आपसमा लड्न तयार हुन्छन । त्यतिकैमा कीर्तिपुरवासीहरू मख्ख छन । अनि कीर्तिपुरको समस्या कसरी समाधान हुन्छ ?

यसरी कीर्तिपुरेहरू दिन मात्र जानेका लिन नजान्ने भन्ने चर्चा छ । के यो सत्य हो ?

वि.सं.२०१३ सालमा नेपाल सरकारले विश्वविद्यालय राख्ने भनेर कीर्तिपुरको जग्गा अधिग्रहण गर्न लागे । कीर्तिपुरले त्यसको विरोध गरे । जग्गा नाप्न आउनेहरूलाई लखेटी लखेटी पिटेर पठाए । पछि प्रहरी हस्तक्षेप भयो । पहिले त के महिला, के पुरुष सबैजना मिलेर एक ढिक्का भएर प्रहरीसँग भिडे । कीर्तिपुरेहरू भन्दा बढी प्रहरी परिचालन गरेर दमन गरे । त्यतिले पनि नपुगेर कीर्तिपुरेहरूलाई विभाजित गरे । फुटाउ र

राज गर भन्ने नीतिको अवलम्बन गरे । विश्वविद्यालयको समर्थन र विरोधमा कीर्तिपुरेहरू विभाजित भए । त्यसपछि त कीर्तिपुरेहरू सरकारसँग लड्नुको सट्टा एक आपसमा भिड्न थाले । समर्थन गर्नेहरूभन्दा विरोध गर्नेहरूको संख्या बढी थियो । समर्थकहरूलाई खोजी खोजी पिट्न थाले । उनीहरूलाई मृत्यु संस्कार गुठीबाट पनि निकाले । अनि समर्थकहरूको अलग्गै मृत्यु संस्कार गुठीको गठन भयो । कीर्तिपुरेहरू एक आपसमा भिड्न थालेपछि सरकारले सजिलैसित जग्गा हडप्न सफल भयो । जग्गा लिन सरकारले एउटा सूचना निकाल्यो । विश्वविद्यालय बनाउन भवन बनाउनेदेखि रोजगारीमा समेत कीर्तिपुरवासीलाई प्राथमिकता दिनेछ । त्यसबेला कीर्तिपुरवासीहरू सिकर्मि, डकर्मि काम गर्थे । उनीहरूले काम पनि पाए । त्यतिबेला कीर्तिपुरमा शिक्षित व्यक्तिहरू नगण्य थिए ।

त्यसपछि पनि सरकारले पटक पटक गरी ६५०० रोपनी जग्गा अधिग्रहण गरे । कीर्तिपुरवासीहरू टुलुटुलु हेरिबसे । विश्वविद्यालयले गर्दा कीर्तिपुरलाई धेरै घाटा भएको छ । यदि त्रि.वि.वि.कीर्तिपुरमा नपरेको भए कीर्तिपुर पनि काठमाडौं महानगर पालिकामा पर्थे । कीर्तिपुरभन्दा अविकसित रहेको ठाउँ बानेश्वर –ज्ञानेश्वर क्षेत्र आज कति विकसित भैसकेका छन । यदि विश्वविद्यालय नभएको भए रिंगरोड कीर्तिपुर भएर जान्थ्यो ।

आज कीर्तिपुरका जनता शिक्षित भए । आफ्नो हक अधिकार को बारे बुझ्ने भयो । पहिले जग्गा अधिग्रहण गर्ने बेलामा गरेको कबुल बमोजिम कीर्तिपुरवासीलाई रोजगारी दिन मांग गरे । त्रि.वि.ले वास्ता गरेन । समय समयमा विभिन्न समितिहरू बनाएर निरन्तर आफ्नो हक हितको लागि कीर्तिपुरवासीले आन्दोलन गर्दै आइरहेका छन । आन्दोलनको अन्तिम अवस्थामा पुग्यो कि त्रि.वि.ले विभिन्न अट्को थापेर, लोभ लालच दिएर कीर्तिपुरेहरूमा विभाजन गराई आन्दोलनलाई निस्तेज पार्थ्यो । कहिले यो एउटा समूहको मात्र आन्दोलन भनेर, कहिले यो एउटा पार्टीको मात्र आन्दोलन भनेर कीर्तिपुरेहरू एक ढिक्का हुन सकेन ।

२०६५ सालमा सर्वदलीय सर्वपक्षिय संघर्ष समिति बनाएर त्रि.वि.को विरुद्ध आन्दोलन गरे । धर्ना बसे । वार्ता गरे । संघर्ष समितिका कतिपय मागहरू सरकारबाट पूरा गर्नुपर्ने, कतिपय मांगहरू त्रि.वि. परिषदबाट पास गराउनु पर्ने भयो । भि.सि.ले यो सबै माग सम्बन्धित ठाउँमा पुर्‍याइदिने आश्वासन दिनुभयो । एक वर्षसम्म आश्वासन कार्यान्वयन होला कि भनेर संघर्ष समितिले पखिंबसे । तर केही पनि भएन ।

त्यसैले नेवाः स्वायत्त राज्य मंकाः परिषदले त्रि.वि.केन्द्रित संघर्ष संचालन गर्‍यो । मंकाः परिषदले कुनै पनि नयाँ मांग राखेको छैन । दुई वर्ष अगाडि संघर्ष समितिले राखेको मांग पुरा गर्न जोड दिएका थिए । संघर्षको कार्यक्रम अगाडि बढ्यो । त्रि.वि.का पदाधिकारीहरूले सर्वदलीय समितिका तीन पार्टीका प्रतिनिधि बोलाएर बैठक राख्यो । ती दलहरूका नेताहरूले जातिय मोर्चाले गरेको आन्दोलनमा हाम्रो समर्थन छैन भनेर विश्व विद्यालयलाई टेवा दिएर आए । जसले गर्दा परिषदले एक पाइला अगाडि बढ्न दुई पाइला पछि हट्नु पर्ने अवस्था आयो ।


जेसुकै होस कीर्तिपुरे जनताको अरबौं रुपैयाको जग्गा लिएको भर्पाईको रुपमा होस या २०१३ सालमा कबुल गरेको अनुसार त्रिभुवन विश्वविद्यालयमा रोजगारी दिँदा कीर्तिपुरवासी लाई पहिलो प्राथमिकता दिनुपर्छ । यदि त्यसरी दिएको भने संघर्ष गरेर भएपनि लिनुपर्छ । कीर्तिपुरवासीलाई यो अधिकार अन्तर्राष्ट्रिय महासन्धि आई.एल.ओ. १६९ धाराले दिएको छ । यस धारामा भनिएको छ कुनै पनि ठाउँमा कुनै योजना, परियोजना, कलकारखाना, सेवा विस्तारको काममा रोजगारीको पहिलो प्राथमिकता स्थानीय आदिवासीलाई दिनुपर्छ । उनीहरूको जल, जंगल र जमिन प्रयोग गरेवापत सुविधा दिनुपर्छ । यो महासन्धिमा नेपालले पनि हस्ताक्षर गरिसकेको छ । त्रि.वि.मा बाहिरबाट आएका मानिसहरूले र रोजगारी पाइरहेका छन । हामी अधिकार भएर पनि टुलुटुलु हेरिरहनु परेको छ । यो हाम्रो नामर्दगीपन होइन ? यतिका अधिकार भैकन पनि हामीले किन अधिकार लिन सकिरहेको छैन ? त्यसैले कीर्तिपुरेहरू के दिन मात्र जानेका लिन नजानेकाहरू हुन ? भन्ने प्रश्न खडा भएका छन । त्यसैले हामी यो पार्टी, त्यो पार्टी भनेर विभाजित नभैकन एक ढिक्का होउँ । आफ्नो अधिकार लिएर छाडौं । हामीले वर्तमानमा त्रि.विको उपकुलपति त पायौं । अब रजिष्ट्रार र रेक्टर पनि कीर्तिपुरवासी हुनुपर्छ भन्ने मांग उठ्न थालेको छ । यो राम्रो कुरा हो ।

क्रमशः



तपाईंको सफलता र पौरख, हिलटाउन उच्च मा. वि. को गौरव

हार्दिक



बधाई

यस हिलटाउन उच्च माध्यमिक विद्यालयका संस्थापक प्रिन्सिपल  
एवं वर्तमान निर्देशक शिक्षाविद्

**प्रा. डा. हिराबहादुर महर्जनज्यू**


नेपाल सरकारबाट त्रिभुवन विश्व विद्यालयको उच्च ओहोदा उपकुलपति  
पदमा नियुक्ति हुनु भएकोमा हामी अत्यन्त गौरवान्वित भएकाछौं ।  
उहाँको कार्यकाल पूर्ण सफलताको लागि शुभकामना सहित  
हार्दिक बधाई ज्ञापन गर्दछौं ।

**विद्यालय व्यवस्थापन समिति तथा**

**हिलटाउन उच्च माध्यामिक विद्यालय परिवार**

बाघभैरवस्थान, कीर्तिपुर फोन ८-३३१७३८

## नेपालकै पहिलो विद्यालय.....



एच आइवी अंक्रमित विद्यार्थीहरू

त्यसपछि दांगबाट पनि बाबु एड्स लागेर देहान्त भैसकेको र आमा पनि संक्रमित भएर साढे दयनीय अवस्थामा रहेका छु जना बालबालिकाहरूलाई 'बेबी लाईफ होम'मा ल्याएर पालन पोषण गरि राख्नु भएको छ । अहिले यिनै १० जना बालबालिकाहरूलाई यस शिक्षा सदनमा अध्यापन गराई राख्नु भएको छ ।

यस विद्यालय संचालन गर्न कोषको कसरी व्यवस्था गर्नु भएको छ भनी सोध्दा अध्यक्ष राजकुमार पुन.ले आफ्नै घरमा छात्रावास र विद्यालय खोल्नु भएको छ भने उहाँ लेबोरेटरी स्कूलमा शिक्षक हुनुहुन्छ आफूले पाएको पारिश्रमिक सबै यिनीहरूकै लागि खर्च गर्ने गरेको बताउनु भयो । कुनै विदेशी या आइ एन जि ओले सहयोग गरेको छैन । त्यसैले सहयोगी हातहरू हातेमालो गर्न आएमा सहर्ष स्वीकार गर्ने बताउनु भयो । कीर्तिपुर क्षेत्रमा पनि यी बच्चाहरू लाई पढाउन कुनै पनि स्कूल तयार नरहेको पनि जानकारी दिनुभयो ।

# साउथ वेष्ट क्रिकेट क्लब गठन

गत भाद्र १० गते शनिवार कीर्तिपुरको लेबोरेटरी उच्च मा.वि.को सभाकक्षमा काठमाण्डौं को दक्षिण र पश्चिम क्षेत्रका बुद्धिजीवी, शिक्षा विद, क्रिकेट खेलाडी, खेलप्रेमी र शुभचिन्तकहरूको संयुक्त भेलाबाट 'साउथ वेष्ट क्रिकेट क्लब' नामको संस्था गठन गरिएको छ । उक्त भेलाबाट प्रा.डा. रामकृष्ण महर्जनको अध्यक्षतामा २३ सदस्यीय कार्यसमिति गठन गरिएको छ ।

भेलाको संचालन पुष्प सदन आवासीय मा.वि. का संस्थापक प्रिन्सिपल महेश श्रेष्ठले गर्नु भएको थियो भने प्रस्तावित विधान वाचन लेबोरेटरी उच्च मा.वि.का प्रिन्सिपल लाक्पा शेर्पाले गर्नु भएको थियो । सो प्रस्तावित विधान माथि आवश्यक छलफल गरी यसलाई पूर्णता दिने काम भएको छ ।

यस गठित कार्य समितिले २ महिना भित्रमा दर्ता गर्ने प्रतिवद्धता क्लबका अध्यक्ष प्रा.डा. रामकृष्ण महर्जनले गर्नु भएको छ । यस क्लबमा दक्षिण पश्चिम भेगका विशिष्ट बुद्धिजीवी, शिक्षाविद, क्रिकेट खेलाडी, अफिसियल, र खेलप्रेमीहरूको आवद्ध रहेको छ । विधी पूर्वक दर्ता भइसकेपछि यस क्लबमा नयाँ सदस्यहरूलाई समावेश गराउने योजना रहेको छ ।

विशेष गरी यस क्लबबाट क्रिकेटलाई प्रवर्द्धन र सम्बर्द्धन गर्ने हेतुले विभिन्न प्रशिक्षण कार्यक्रम गर्ने, प्रतियोगितामा सहभागिता हुने प्रतियोगिता गर्ने र यूवा वर्गमा यस खेलबाट जानकारी दिई यूवा वर्गमा सकारात्मक सोचको विकास गर्ने रहेको छ । यस



नवीन महर्जन

गठित कार्यसमितिका सदस्यहरू निम्नानुसार छन । अध्यक्ष: प्रा.डा.रामकृष्ण महर्जन, उपाध्यक्ष: शिवराज मन्त, उपाध्यक्ष: लाक्पा शेर्पा, महासचिव: दिलमान महर्जन, सचिव: नवीन महर्जन, कोषाध्यक्ष श्याम खड्का, सदस्यहरु : प्रा.डा.श्यामकृष्ण महर्जन, शान्त बहादुर महर्जन, प्रदिप महर्जन, दयाराम थापा, नवीन जोशी, विनय कुमार भ्वा, महेश श्रेष्ठ, रवीन जोशी, शरद खड्का, रमन शिवाकोटी, भिम श्रृरिष, वि.एन.पौडेल, रामकृष्ण तण्डुकार, हर्षमान महर्जन, रमन सिं श्रेष्ठ, रमेश मान महर्जन, राराहिल स्कूलको प्रतिनिधि आदि

स्मरणरहोस यस कार्य समितिमा खेलाडिहरूको तर्फबाट केहि प्रतिनिधिहरूलाई मात्र राखिएको छ । यस भेलामा राष्ट्रिय र अन्तर्राष्ट्रिय स्तरका थुप्रै खेलाडिहरूको उपस्थित रहेको छ जसलाई दर्ता पछि समावेश गराइनेछ । यस क्षेत्रमा रहेका शरद खड्का, रविन जोशी, सवीन श्रेष्ठ, नुपुर पाण्डे, गौरव पाठक, मीलन थापा क्रिकेट खेलाडीहरू हुन ।

उहाँहरूको सहभागिता क्रिकेट प्रतियोगितामा विभिन्न उमेर समूहको खेलमा साथै सिनीयर राष्ट्रिय गेममा समेत सहभागिता जनाइसकेका छन । साथै अन्य यस खेलसँग सम्बन्धित खेलाडी, अफिसियल, प्रशिक्षक एवं खेलप्रेमीहरूले पनि यस क्लबसँग सम्बन्धित व्यक्तिहरूसँग सम्पर्क राखी दिनु हुन विनम्र अनुरोध गरि एकोछ ।

## हाजिर जवाफ प्रतियोगितामा पाँगा मा. वि. प्रथम

कीर्तिपुर सन्देश /

अन्नपूर्ण उच्च मा. वि. को आयोजनामा अन्तर विद्यालय उपत्यकाव्यापी हाजिर जवाफ प्रतियोगिता गत भाद्र ८ गते सम्पन्न भयो । २४ वटा विद्यालयले भाग लिएको उक्त प्रतियोगिता तीन चरणमा खेलाईएको थियो । जसमा कीर्तिपुरको पाँगा माध्यामिक

विद्यालय र पुष्पसदन आवासीय माध्यामिक विद्यालय साथै आक्सिडेन्टल र ब्राइट फ्यूचर अन्तिम चरणमा पुगेको थियो ।

फाइनल चरणमा पाँगा माध्यामिक विद्यालय प्रथम, आक्सिडेन्टल माध्यामिक विद्यालय द्वितिय, पुष्पसदन माध्यामिक विद्यालय तृतीय र ब्राइट फ्यूचर चौथो भएको थियो ।

# महंगीका कारणले विद्यार्थीहरू चरम मारमा

चिठ्छीवी पौडेल

यतिबेला देश चरम र राजनीतिक संक्रमण कालबाट गुज्रिरहेको छ । मान्छे पर्ने र वास्तविक कुरा राजनीति देशको मेरुदण्ड हो । र राजनीति नै बिग्रोपछि त देशले न एउटा नया रूप पाउँछ न त जनता तथा देशभरमा वसोवास गरेका मानिसको अमनचैनको वातावरण नै सिर्जना हुन्छ ।

यसैसँग सम्बन्धित एउटा विषय नेपाली जनताले नराम्रोसँग भोगेको तितो यथार्थ भने 'महंगी' बनेको छ । यसले कति जनताको आधारभूत आवश्यकतामा नै आँच पुर्‍याउने रूपमा प्रकट भएर यसैका कारण बाँच्न पाउने अधिकार पनि हनन भएको देखिन्छ । सन्दर्भ हो विद्यार्थी मारको कीर्तिपुर नेपालका विद्यार्थीहरूको केन्द्रनै हो भन्दा अत्युक्ति नहोला । यहाँ नेपालको सरकारी स्तरबाट संचालित र

पुरानो एकमात्र त्रिभुवन विश्वविद्यालय रहेको छ । यहाँ नेपालका दुर्गम गाउँ वस्ती र किनाराहरूबाट काठमाण्डौं भ्यालीभित्रका कलेजमा पढ्न आउने विद्यार्थीहरूको बसाईको मुख्य रोजाई पनि कीर्तिपुर रहदै आइरहेको छ जहाँ अहिले विद्यार्थीको हालत उनिहरूको आर्थिक स्थितिसँग जोड्दा भने निकै नै दयनीय देखिन्छ ।

त्यस्तै गरिव विद्यार्थी मध्येका पाल्पाबाट कीर्तिपुर आएका एक विद्यार्थीले नाम नबताईकन भने, "हामीहरू त्यती टाढाबाट पढ्नका लागि भनेर आउछौं तर हाम्रो अवस्थाका कारण हामी पढ्नभन्दा कसरी बस्न सक्ने भने विषयमा सोचाई केन्द्रित हुने भएकोले पढाई निकै खस्कीने गर्छ । त्यसको ज्वलन्त उदाहरण यहा प्रसस्तै भेटिन्छ ।" सरकारले शिक्षा क्षेत्रमा सबैभन्दा बढी रकम विनियोजन त गर्ने गर्छ तर त्यो पैसाले विद्यार्थीको हक

अधिकार र प्राप्तीका विषयमा के भइरहेको छ त्यो उदाहरण समेत विद्यार्थी स्वयमलाई पत्तो छैन ।

हुनत प्राविधिक विषय पढ्न आउने विद्यार्थीहरू अरूको तुलनामा आर्थिक रूपले केहि बलियो भएर आउने चलन पनि छ तर पनि समग्रमा भन्नुपर्दा नेपालका पाँचै विकास क्षेत्रका दुर्गम वस्तीहरू बाट वस्तीहरूबाट आर्थिक हैसियत कमजोर भएतापनि तिब्र इच्छाका कारणले पढाईको दबो संकल्प बाँधेर विद्यार्थीहरू कीर्तिपुर आउँछन ।

कीर्तिपुर बस्ने रत्न राज्य लक्ष्मी क्याम्पस आमसञ्चारका विद्यार्थी शिव बस्नेतले आफ्नो अनुभव यसरी साटे "केही समययता मात्र प्रस्तुत भएको नेपाल सरकारको वजेट भाषणमा सरकारले खाद्य सामाग्रीमा उच्च र अल्कोहल जन्य लागुपदार्थमा थोरै भन्दा थोरै मूल्यवृद्धि गरेको छ । के सरकारले विद्यार्थी तथा

नेपालका जनताहरूलाई लागु पदार्थजन्य वस्तु खान प्रोत्साहित गरेको त होइन ?" यसै सन्दर्भमा डडेल्धुरा

बाट आएका नयन भट्ट भन्छन्, "विद्यार्थीहरूको सम्पूर्ण अधिकार पैसामा लगेर जोडिएको छ जो उच्च विन्दुको छ ।

यी तिखा बाण त प्रतिनिधि पात्र मात्रै हुन । कीर्तिपुर क्षेत्र विशेष गरेर विद्यार्थीहरूको भएकाले यहाँ सम्पूर्ण वस्तुमा विद्यार्थीका आधारमा छुटहुनु पर्ने व्यवस्था सरकार अथवा नगरपालीका जस्ता अधिकार प्राप्त क्षेत्रले व्यवस्था गर्नुपर्ने हो ।

विद्यार्थीका लागि महंगी "आकाशको फल आँखा तरी मर" को स्थिति सिर्जना भएको छ ।

सुलभ र सस्तो शिक्षा र अन्य क्षेत्रमा विद्यार्थीको आधारमा छुटको व्यवस्था हुनुपर्नेमा अहिले वजारमा चलि रहेको सामान्य तरकारी ८० रुपैया प्रतिकिलो, पोहोरको ३५

सुलभ र सस्तो शिक्षा र अन्य क्षेत्रमा विद्यार्थीको आधारमा छुटको व्यवस्था हुनुपर्नेमा अहिले वजारमा चलि रहेको सामान्य तरकारी ८० रुपैया प्रतिकिलो, पोहोरको ३५ रुपैयाको चामल ५० रुपैया, यस्ता नून, तेल मसला, कोठा भाडा गाडीको व्यवस्था जस्ता कुराको उच्च महंगीले विद्यार्थीहरूलाई चरम यातना दिए सरावर भएको छ ।

रुपैयाको चामल ५० रुपैया, यस्ता नून, तेल मसला, कोठा भाडा गाडीको व्यवस्था जस्ता कुराको उच्च महंगीले विद्यार्थीहरूलाई चरम यातना दिए सरावर भएको छ । यो अवस्थाको चित्रण गर्दै कीर्तिपुरवासी विद्यार्थी गिती शैलीमा 'टाउको माथी ऋण र खी पढ्नु पऱ्या छ'भन्न पछि हट्दैनन ।

यहाँका कोठाको भाडाको कुरा गर्नेनै हो भने पुरानोको दाँजोमा नयाँ विद्यार्थी बढी पिल्सिएरहेका छन । दुईहजार देखि पच्चिस सय प्रतिकोठाका दरले भाडा तिरेर नयाँ विद्यार्थी बस्न बाध्य छन । सरकारले वैज्ञानिक भाडा दर कायम नगर्नु वा गर्न नसक्नु पनि एउटा विद्यार्थीका लागि घातक

सावित भएको छ । यहाँ पढन बस्ने विद्यार्थीको सामान्यतया प्रतिमहिना ५ हजारदेखि माथी खर्च हुने बाहिरी बुझाई बाटनै प्रस्ट गणना गर्न सकिन्छ । 'घरमा आयस्रोत नभएका विद्यार्थीहरूलाई भने महंगीको शिक्षा घर न घाट भएको बताउँछन विद्यार्थीको सेवामा व्यवसाय गर्दै आएका गंगाधर पौडेल ।

अबभने सरकारले विद्यार्थीका सर्वहितका लागि भविष्यका कर्णधार र दावेदार सोचेर उचित किसिमको कार्यनीति लागू गरि सेकिइर हेको विद्यार्थीको ढाडमा मलमपट्टि लगाउनु पर्छ । बल्ल समाज रुपान्तरणको प्रकृया सवल र सफल रूपले अगाडि बढ्छ ।



# कीर्तिपुरवासीद्वारा १५ दिने अल्टिमेटम.....



सो समारोहका प्रमुख अतिथि प्रा. माणिकलाल श्रेष्ठले विगतदेखि शासकहरूले नेवार समुदाय र तामाङ समुदायलाई पेल्ले आएको र विशेष गरी नेवार समुदायमा पनि ज्यापु समुदायलाई नजानेको र नबुझेको ठान्दै पेल्ले आएको बताउनु भयो।

उहाँले ज्यापुका छोरा कीर्तिपुरवासी प्रा. डा. हिराबहादुर महर्जन त्रिविको उपकुलपतिमा नियुक्त हुनुलाई उपलब्धीको रूपमा मान्नु पर्ने बताउनु भएको थियो। सो समारोहमा सम्मानित व्यक्तित्व त्रिविका नव नियुक्त कीर्तिपुरवारी प्रा. डा. हिराबहादुर महर्जनले गणतन्त्रको उपलब्धीको रूपमा कीर्तिपुरवासीलाई नै (आफूलाई) उपकुलपतिको रूपमा नियुक्ति गरेको कीर्तिपुरवासीकै सम्मान भएको बताउनु भयो। उहाँले कीर्तिपुरवासी र त्रिवि विचको चिसोपनलाई वार्ताको माध्यमबाट समाधान गर्न आफू लाग्ने समेत बताउनु भएको थियो। सो समारोहमा विशेष अतिथिको आशनबाट कीर्तिपुर का सभासद दिलिप महर्जनले कीर्तिपुरवासीको आन्दोलनको उपलब्धीको रूपमा कीर्तिपुरवासी प्रा. डा. हिराबहादुर महर्जन उपकुलपतिमा नियुक्ति हुनु भएको हो भन्दै अब कीर्तिपुरवासीको मागलाई त्रिविले सम्बोधन गर्नुपर्ने बताउनु भयो।

एकीकृत माओवादीका केन्द्रीय सल्लाहकार समेत रहनु भएका एवं नेवा: स्वायत्त राज्य मंका: परिषद्का सल्लाहकार सभासद महर्जनले कीर्तिपुरवासी आफ्नो हक अधिकारका लागि निरन्तर रूपमा अधि बढ्नु पर्ने र नेवा: स्वायत्त राज्य स्थापनाका लागि सबै एकजुट हुनु पर्ने बताउनु भयो। उहाँले संघीय गणतन्त्र भनी अन्तरिम संविधानमा समेत उल्लेख भइसकेको अवस्थामा नेवा: स्वायत्त राज्यका लागि सबै अधि बढ्नु पर्ने र नेवा: स्वायत्त राज्य भित्र अन्य जातीको पनि सम्मान हुने यो एक ढंगको समानताका लागि भएको पनि स्पष्ट पार्नु भयो। कार्यक्रममा नेपाली कांग्रेसका



सांसद त्रिथराम डंगोलले प्रा. डा. हिराबहादुर महर्जन त्रिविको उपकुलपतिमा नियुक्ति हुनु भएको नेवार समुदाय एवं ज्यापु समुदायको लागि गौरवको विषय भएको बताउँदै अब कीर्तिपुरवासीको मागलाई सम्बोधन गर्नुपर्ने बताउनु भयो।

कार्यक्रममा नेवा: स्वायत्त राज्य मंका: परिषद्का सल्लाहकार समितिका सदस्य बज्रमुनि वज्राचार्यले प्रा. डा. हिराबहादुर महर्जन उपकुलपतिमा नियुक्ति भएको कीर्तिपुरवासीका लागि नै गौरवको विषय भएको बताउँदै विभिन्न स्थानका व्यक्तिहरूले कीर्तिपुरवासीलाई नै शुभकामना व्यक्त गर्ने गरेकोले कीर्तिपुरवासीका लागि नै उपलब्धीको रूपमा लिनुपर्ने र कीर्तिपुरका माग समाधानका लागि पहल गर्नुपर्ने कुरामा जोड दिनु भएको थियो।

मंका: परिषद्का सचिव श्रीकृष्ण महर्जनले संचालन गर्नु भएको सो कार्यक्रममा नेवा: स्वायत्त राज्य मंका: परिषद्का अध्यक्ष मण्डलका सदस्य राममान सिंहले परिषद् कीर्तिपुरमा क्रियाशिल एकीकृत माओवादी, नेपाली कांग्रेस, एमाले र नेपा: राष्ट्रिय पार्टीको संयुक्त मोर्चा भएको बताउँदै कीर्तिपुरवासीको माग अनुसार नै महर्जन उपकुलपतिमा नियुक्ति हुनु भएको दावी गर्नु भएको थियो। साथै कीर्तिपुरवासीको मागलाई त्रिविले सम्बोधन गर्नुपर्ने र प्राध्यापकहरूले पनि बुझ्नुपर्ने बताउनु भएको थियो। परिषद्का अध्यक्ष मण्डलका सदस्य नजरराम महर्जनले परिषद्को तर्फबाट तयार गरेको सम्मान पत्र पढेर सुनाउनु भएको थियो।

सो पत्रमा कीर्तिपुरवासीको निरन्तर आन्दोलनको उपलब्धीको रूपमा कीर्तिपुरवासी प्रा. डा. हिराबहादुर महर्जन त्रिविको उपकुलपतिमा नियुक्त हुनु भएको उल्लेख गर्दै कार्यकालको सफलताको कामनाका साथ साथै कीर्तिपुरवासीको माग सम्बोधन गर्नु सफलता मिलोस भनी कामना गरेको थियो। कार्यक्रममा नेवा: स्वायत्त राज्य




मंका: परिषद्का अध्यक्ष मण्डलका सदस्य कृष्णहरी महर्जनले परिषद् एक किसिमको स्थानीय सरकार भएको दावी गर्दै संघीयता पूर्ण रूपमा लागू हुने वेलामा स्थानीय सरकारको रूपमा नै अधि बढ्ने र अहिलेको अवस्थामा आफूहरू त्यसको अभ्यासमा रहेको समेत बताउनु भएको थियो।

सो अभिनन्दन समारोह सुरु हुनु अघि त्रिविका उपकुलपति प्रा. डा. हिराबहादुर महर्जनको निवास निखासी टोलबाट बाजागाजा सहित च्याली निकालिएको थियो।

सो च्याली नयाँबजार, पांगा दोवाटो, नगाउँदोवाटो, कृतभोल हुँदै बाघभैरव स्थानमा पुगेको थियो। सो कार्यक्रममा कीर्तिपुर युनाइटेड क्लब, नयाँबजार क्लब, कीर्तिपुर बजार व्यवस्थापन समिति, कीर्तिपुर महिला सञ्जाल, ज्यापु महागुथि लगायतका संघ संस्थाहरूले अभिनन्दन पत्र प्रदान गरेको थियो साथै अन्य संघ संस्थाहरूले सगून दिनुका साथ साथै माला तथा खादा लगाईदिने गरेको थियो।

कार्यक्रममा कीर्तिपुरका सभासद दिलिप महर्जनले नेवारी परम्परा अनुसार अत्यन्तै सम्मान गरिने बेटालि चिकेगु एक किसिमको फेता बाँध्दिनु भएको थियो।





# गोरखनाथ मा.वि. भवनमा भुकम्पीय प्रवलिकरण



गोरखनाथ मा. वि. को भुकम्पीय प्रवलिकरण हुन लागेको भवन र गोरखनाथ माध्यमिक विद्यालय परिसर

कीर्तिपुर सन्देश/

कीर्तिपुर न.पा. वडा नं.१७ देवढोकास्थित गोरखनाथ माध्यमिक विद्यालयको उत्तरपत्तिको एक लाइनमा रहेको आठ वटा कोठाहरू करीव १०० फुट भवन पहिले ईट्टाको गारो राखेर बनाईराखेको थियो । सो भवनमा ठूलठूला भ्यालहरू थिए ।

जसले गर्दा भुकम्पीय दृष्टिकोणबाट खतरा थियो । नेपाल सरकार, शिक्षा मन्त्रालय, शिक्षा विभागले विद्यालय भवनको भुकम्पीय प्रवलिकरण योजना अन्तर्गत विद्यालय भवनमा सहयोग गर्ने योजनालाई कार्यान्वयन गर्न कीर्तिपुर क्षेत्रमा समुदायमा गैसकेको विद्यालयको छनौट हुँदा गोरखनाथ मा.वि. पऱ्यो ।

भुकम्प प्रविधि राष्ट्रिय समाज नेपालको प्राविधिक सहयोगमा निर्माण गर्ने भएको छ । जसको लागि १४ लाख रुपैयाँ विनियोजन भएको छ ।

उक्त योजना अन्तरगत हाल विद्यालय भवनको बाहिरी भागमा गरिराखेको प्लास्टर उप्काउने काम भैसकेको छ । आवश्यकतानुसार ईट्टाले बनाइराखेको गारो हटाएर जगैदेखि

सिमेन्टको पिलर राखेर बनाइने छ । गोरखनाथ मा.वि. समुदायमा गएदेखि विभिन्न क्षेत्रबाट निरन्तर सहयोग पाइरहेको छ । जिल्ला शिक्षा कार्यालयबाट र इकोलियर्स डू मोण्डे फ्रान्सको सहयोगमा आठ कोठा बनाउन सहयोग प्राप्त भएको थियो ।

त्यसपछि विद्यालयको पर्खाल र चर्पि बनाउन जिल्ला शिक्षा कार्यालय र कीर्तिपुर नगरपालिकाबाट समेत सहयोग पाएर निर्माण कार्य सम्पन्न भैसकेका छन । बनेका भवनहरूको रंगरोगन गर्न Ecoliers du monde France ले ६ लाख रुपैया सहयोग गर्ने वचन दिइसकेको प्रधानाध्यापक मखमल श्रेष्ठले जानकारी दिनुभयो ।

विगत केही वर्षदेखि एसएलसीमा शत प्रतिशत विद्यार्थी पास गराउन सफल रहेको गोरखनाथ मा.वि. अघिल्लो वर्षसम्म कक्षा ६ देखि १० सम्म विहानी सत्रमा पढाई हुन्थ्यो भने यस शैक्षिक सत्रदेखि सम्पूर्ण कक्षा दिउँसो संचालन हुन थालेको छ । जसले गर्दा गतवर्षभन्दा यस वर्ष विद्यार्थीको संख्या पनि बढेको देखिन्छ ।

नेपाली भाषाको माध्यमबाट नेपालभाषा सिक्ने

नेपालभाषा ————— नेपाली भाषा

|           |           |         |             |
|-----------|-----------|---------|-------------|
| अनियाये   | ढोग्नु    | क्वाये  | ठुग्नु      |
| चायेके    | खोल्नु    | क्वाये  | खल्नु       |
| इपःकने    | हतारिनु   | क्वाये  | ठग्नु       |
| इये       | चुस्नु    | खतनये   | खियापर्नु   |
| इये       | पोल्नु    | खने     | देख्नु      |
| उजं       | आदेश      | खाये    | टाँग्नु     |
| उये       | पोल्नु    | खाये    | टिप्नु      |
| उये       | भुक्नु    | खिने    | कोपर्नु     |
| उले       | खोल्नु    | खुने    | पकाउनु      |
| कने       | भन्नु     | खुये    | च्यात्नु    |
| कयेके     | हान्नु    | खुये    | चोर्नु      |
| कय्कुने   | खुम्चनु   | ख्यये   | प्रयोगार्नु |
| काये      | च्यापिनु  | ख्याये  | धपाउनु      |
| काये      | लिनु      | ख्वये   | जम्नु       |
| कुतुंवने  | खस्नु     | गये     | चढ्नु       |
| कुने      | थुन्नु    | घच्चाये | घिनलाग्नु   |
| कुये      | छेक्नु    | घ्वाये  | घचेट्नु     |
| क्यले     | पेल्लु    | चकने    | खुल्नु      |
| क्वचायेके | सिध्याउनु | चाये    | काट्नु      |
| क्वब्बाये | हामफल्नु  | चायेके  | खोल्नु      |
| क्वयेके   | डढाउनु    | चिने    | रच्नु       |
| सिये      | भुट्नु    | चिये    | बाँध्नु     |

## हार्दिक समवेदना

यस संस्थाका शेयरधनी सदस्य नवीन श्रेष्ठका  
पूज्यनीय पिता **बद्रि श्रेष्ठ**को

यही २०६८ भाद्र ४ गते ७० वर्षको उमेरमा

असामयीक निधन भएकोमा

हामी मर्माहत भएका छौं यस दुःखद घडिमा  
शोक सन्तप्त परिवारजनमा धैर्य धारण गर्ने शक्ति  
प्रदान गरुन भनी प्रार्थना गर्दै दिवंगत आत्माको  
चीरशान्तिको कामना सहित भावपूर्ण श्रद्धाञ्जली  
अर्पण गर्दछौं ।



स्वर्गिय बद्रि श्रेष्ठ

जन्म: वि. सं. १९९८

स्वर्गारोहण: २०६८ भाद्र ४ गते

**श्री बाघभैरव बचत तथा ऋण सहकारी संस्था लि.**

नयाँबजार, कीर्तिपुर

## वहिस्करणमा पारिएका समुदायको दृष्टिमा

## संघीय लोकतान्त्रिक गणतन्त्र नेपालको संविधान

## भाग ६ संघीय व्यवस्थापिका

## ६१. संघीय जनप्रतिनिधि सभाको सभामुख र उपसभामुख:

१) संघीय जनप्रतिनिधि सभाले यथाशीघ्र आफ्ना सदस्यहरू मध्येबाट एक जना सभामुख र एक जना उप-सभामुखको निर्वाचन गर्नेछ । सभामुख वा उप-सभामुख मध्ये एकजना महिला अनिवार्य हुनेछ । सभामुख वा उप-सभामुखको विनर्वाचनमा आदिवासी जनजाति, मुस्लिम, दलित, मधेशी लगायत अन्य समुदायका व्यक्तिहरूको समावेशी चक्रिय प्रणाली मार्फत प्रतिनिधित्व हुनेगरी पालैपालो सभामुख वा उप-सभामुखको पद रिक्त भएमा संघीय जनप्रतिनिधिसभाले आफ्ना सदस्यहरू मध्येबाट निर्वाचन गरी रिक्त स्थानको पूर्ति गर्नेछ ।

२) संघीय जनप्रतिनिधिसभाको सभामुखको अनुपस्थितिमा उप-सभामुखले संघीय जनप्रतिनिधिसभाको अध्यक्षता गर्नेछ ।

३) संघीय जनप्रतिनिधिसभाको सभामुख र उप-सभामुखको

निर्वाचन नभएको वा दुवै पद रिक्त भएको अवस्थामा संघीय जनप्रतिनिधिसभाको बैठकको अध्यक्षता उपस्थित सदस्यहरू मध्ये उमेरको हिसाबले ज्येष्ठ सदस्यले गर्नेछ ।

४) संघीय जनप्रतिनिधि सभाको सभामुख वा उप-सभामुखको पद देहायको अवस्थामा रिक्त हुनेछ । क) निज संघीय जनप्रतिनिधि सभाको सदस्य नरहेमा वा (तर यस संविधान बमोजिम संघीय जनप्रतिनिधि सभा विघटन भएको अवस्थामा आफ्नो पदमा बहाल र हेका सभामुख र उप-सभामुख प्रतिनिधि सभाका लागि हुने निर्वाचनको उम्मेदवारी दाखिला गर्ने दिनसम्म आफ्नो पदमा कायम रहने छन् ।

ख) निजले आफ्नो पदबाट लिखित राजीनामा दिएमा वा

ग) निजले पद अनुकुल आचारण गरेको छैन भन्ने प्रस्ताव संघीय जनप्रतिनिधि सभाका सम्पूर्ण सदस्य संख्याको दुई-तिहाई बहुमतबाट पारित भएमा । ५) संघीय जनप्रतिनिधि सभाको सभामुखले

पद अनुकुलको आचरण गरेको छैन भन्ने प्रस्ताव उपर छलफल हुने बैठकको अध्यक्षता उप-सभामुखले गर्नेछ । सो प्रस्तावको छलफलमा सभामुखले भाग लिन र मत दिन पाउनेछ ।

## ६२. संघीय जातीय सभाका अध्यक्ष र उपाध्यक्ष:

१) पहिलो पटक अधिवेशन प्रारम्भ भए पछि संघीय जातीयसभाले यथाशीघ्र आफ्ना सदस्यहरू मध्येबाट एक जना अध्यक्ष र एक जना उपाध्यक्षको निर्वाचन गर्नेछ । अध्यक्ष र उपाध्यक्षको निर्वाचनमा आदिवासी जनजाती मुस्लिम, दलित, मधेशी लगायत अन्य समुदायका व्यक्तिहरूको समावेशी चक्रिय प्रणाली मार्फत प्रतिनिधित्व हुनेगरी पालैपालो अध्यक्ष र उपाध्यक्षको निर्वाचित गरिनेछ । अध्यक्ष तथा उपाध्यक्ष मध्ये एकजना महिला अनिवार्य हुनेछ । अध्यक्ष वा उपाध्यक्षको पद रिक्त भएमा संघीय जातीय सभाले आफ्ना सदस्यहरू मध्येबाट निर्वाचन गरि रिक्त स्थानको पूर्ति गर्नेछ । २) संघीय जातीय सभाको अध्यक्षको अनुपस्थितिमा उपाध्यक्ष ले संघीय

जातीय सभाको अध्यक्षता गरिनेछ । ३) संघीय जातीय सभाको अध्यक्ष र उपाध्यक्षको निर्वाचन नभएको वा दुवै पद रिक्त भएको अवस्थामा संघीय जातीय सभाको बैठकको अध्यक्षता उपस्थित सदस्यहरू मध्ये उमेरको हिसाबले ज्येष्ठ सदस्यले गर्नेछ । ४) संघीय जातीय सभाको अध्यक्ष वा उपाध्यक्षको पद देहायको अवस्थामा रिक्त हुनेछ ।

क) निज संघीय जातीयसभाको सदस्य नरहेमा वा, ख) निजले आफ्नो पदबाट लिखित राजीनामा दिएमा वा, ग) निजले पद अनुकुल आचारण गरेको छैन भन्ने प्रस्ताव संघीय जातीय सभाको सम्पूर्ण सदस्य संख्याको दुई-तिहाई बहुमतबाट पारित भएमा

५) संघीय जातीय सभाको अध्यक्षले पदअनुकुल आचारण गरेको छैन भन्ने प्रस्तावउपर छलफल हुने बैठकको अध्यक्षता उपाध्यक्षले गर्नेछ । सो प्रस्तावको छलफलमा अध्यक्षलाई स्पष्टीकरण दिने अवसरबाट बञ्चित गरिने छैन तर मतदानमा भाग लिन पाउने छैन ।

क्रमशः

## योग साधना समाजको रक्तदान



कीर्तिपुर सन्देश /

योग साधनाबाट मानिसलाई निरोगी बन्ने शिक्षा दिन र कीर्तिपुर क्षेत्रमा पनि योग साधना संचालन गर्न २०६४ साल भाद्र १६ गते योग साधना समाज कीर्तिपुरको स्थापना भएको थियो । प्रमुख गुरु लीलानन्द योगी, विजय सिंह गोसुवा र विमला ढकालले संचालन गर्नु भएको थियो । अहिले चौथो वर्ष पूरा गरी पाँचौ वर्षमा प्रवेश गरेको छ । त्यसवेलादेखि अहिलेसम्म प्रत्येक विहान निरन्तर रूपमा योग साधना चलि रहेको छ । एकचोटि विहान सूर्य ग्रहण लागेको एक दिनमात्र योग बन्द भएको योग साधना समाज कीर्तिपुरका अध्यक्ष रामकृष्ण महर्जन 'धिना'ले जानकारी दिनुभयो ।

त्रिभुवन विश्वविद्यालयको गान्धीभवन चौरमा योग साधना चलाउँदै आएको योग साधना समाज कीर्तिपुरले प्रत्येक वर्ष रक्तदान कार्यक्रम गर्दै आइरहेको छ । यसैक्रममा यही भाद्र १० गते शनिवार मंगल उच्च मा.वि.को हलमा चौथो रक्तदान कार्यक्रमको आयोजना गरियो । जसमा ७२ जनाले रक्तदान गर्नु भएको थियो ।

सो योग साधना समाज कीर्तिपुरको चौथो वार्षिक उत्सव यही भाद्र १७ गते शनिवार गान्धी भवनको मैदानमा हुने भएको छ ।

उक्त समाजको पदाधिकारीहरूमा अध्यक्षमा रामकृष्ण महर्जन 'धिना' उपाध्यक्ष हिराजान महर्जन, सचिव कान्छाभाई महर्जन, कोषाध्यक्ष मणिकाजी विष्ट, सहसचिव कुष्ण महर्जन, सदस्यहरू कृष्ण सिं सुवाल, श्रीमती हिरानानी महर्जन, राजमान बज्राचार्य, ज्ञानवहादुर महर्जन, सुश्री समीला श्रेष्ठ र अमर मानन्धर रहनु भएको छ । आर्थिक समिति संयोजक र सल्लाहकार रत्न महर्जन रहनु भएको छ ।

## हार्दिक बधाई



शिक्षाविद् प्रा. डा. हिराबहादुर महर्जन त्रिभुवन विश्व विद्यालयको गरिमामय पद उपकुलपतिमा पहिलो कीर्तिपुरवासीको रूपमा नियुक्ति हुनु भएकोमा हार्दिक बधाई ज्ञापन गर्दै उहाँको कार्यकालको सफलताको कामना गर्दछौं ।

## राराहिल मेमोरियल स्कूल परिवार

छुगाउँ, कीर्तिपुर फोन ८३३०१२१

## श्री विष्णुदेवी मन्दिर पुनः निर्माण गर्न सहयोग आउने क्रम जारी

कीर्तिपुर नगरपालिका वडा नं १८ भाजंगलस्थित अद्भूत शक्तिदायीनी अग्नीरूपिनी माता श्री विष्णुदेवी मन्दिर पुनः निर्माण गर्न गत भाद्र १ गतेको साइतमा क्षमा पूजा गरी काम थालनी गरिसकेको छ ।

यो निर्माण कार्यको लागि विभिन्न संघसस्था समाजसेवी श्रद्धालु भक्तजन दाताहरूमा मन्दिर पुनः निर्माण समितिले समितिले सहयोगको लागि आह्वान गर्नु भएको छ । जसअनुसार (१) रु.१०,०००/- देखि रु. १,००,०००/-सम्म वर्णानुक्रम अनुसार नाम, थर र वतन र रकम उल्लेख गरी शिलापत्रमा राख्ने । (२) रु.१००००१/-देखि रु. पाँच लाखसम्म तीन पुस्ते नाम र रकम उल्लेख गर्ने । (३) पाँचलाख देखि माथि वर्णानुक्रम अनुसार तीन पुस्ते नाम थर वतन र रकम उल्लेख गर्ने । चाहेमा १ जनाको सानो प्रतिमा शिलापत्रको एकातिर राख्ने व्यवस्था गर्ने ।

श्री विष्णुदेवी मन्दिर पुनः निर्माण समितिका कोषाध्यक्ष



अर्जुन महर्जनले जानकारी दिनु भए बमोजिम निम्न महानुभावहरू ले निम्न बमोजिम सहयोग गर्नु भएको छ ।

१) पूजाको दिन प्राप्त भएको रकम :- ९०,४०१/- २) श्रीमती उर्मिला श्रेष्ठ, काठमाडौं :- १,००,०००/- ३) कान्छा, भगवती, विदुर दिव्यश्वरी, काठमाडौं १०,००१/- ४) श्री दिलबहादुर महर्जन, पांगा -९, १०,०५१/- (५) श्रीमती गणेशकुमारी महर्जन, पांगा-९- १०,०२६/- ६) श्री गोकुल थापा धोबिघाट ५०००/- ७) नवरथ बानीया भाजंगल- ४०००/-, ८) सुरेन्द्र केसी भाजंगल ४०००/- ९) गुम्बे लामा पांगा २,००२/- १०) देवराज महर्जन पांगा २०००/- ११) चन्द्र माली भाजंगल १५००/- १२) लोकप्रताप थापा १५००/- १३) पुष्प कार्की पांगा १०२०/- १४) कुमार माली भाजंगल १००५/- १५) असलि महर्जन पांगा १०००/- १६) नन्द कुमारी महर्जन पांगा १०००/- १७) नानिकाजी केसी चोभार १०००/- १८) वासुदेव महर्जन पांगा १०००/-

माताको मन्दिर सिध्न निर्माण कार्य सम्पन्न गरी पुनः प्रतिस्थापन गर्न तन, मन र धनले सहयोग गर्नुहुन श्री विष्णुदेवी मन्दिर पुनः निर्माण समिति, भाजंगल कीर्तिपुरले सादर अनुरोध गरेको छ ।



# नेवाः राज्यका लागि जुलुस र सभा

कीर्तिपुर सन्देश /

संघीय गणतान्त्रिक नेपालको नयाँ बन्ने संविधानमा नेवाः स्वायत्त राज्यको सुनिश्चितताको माग गर्दै हिजो मंगलवार बेलुकी नेवाः स्वायत्त राज्य मंकाः परिषद् कीर्तिपुरको आयोजनामा जुलुस र सभा सम्पन्न भयो ।

ढल्पाचोकदेखि सुरु भएको सो जुलुस प्रहरी चौकीमा पुगेपछि सभामा परिणत भएको थियो ।

‘नेवाः स्वायत्त राज्य जिन्दावाद, नेवाः स्वायत्त राज्य सुनिश्चित गर, संघीयता विरोधी होसियार, नेवाः स्वायत्त राज्य विरोधी खबरदार’ लगायतका नारा लगाउँदै मंकाः परिषद्का अध्यक्ष मण्डलका सदस्यहरू नजरराम महर्जन, कृष्णहरी महर्जन, सचिव श्रीकृष्ण महर्जन र कोषाध्यक्ष नन्दलाल महर्जनले नेतृत्व गर्नु भएको सो जुलुस पछि सभामा परिणत भएको थियो । सो जुलुसमा नेवाः स्वायत्त राज्यका लागि कीर्तिपुरको आन्दोलनमा क्रियाशिल युवाहरूको सहभागिता थियो । सभामा बोल्दै नेवाः स्वायत्त राज्य मंकाः परिषद्को अध्यक्ष मण्डलका सदस्य नजरराम महर्जनले नेवाः स्वायत्त राज्य संविधानमा सुनिश्चित नभएसम्म आन्दोलन जारी रहने बताउनु भएको थियो । उहाँले पूर्व



घोषित कार्यक्रम अनुसार मसाल जुलुस भएता पनि संविधानसभाको म्याद तीन महिना थपिसकेको र वर्तमान मन्त्री परिषद्ले संघीयतालाई सुनिश्चित गर्ने प्रतिबद्धता व्यक्त गरिसकेको अवस्थामा आन्दोलनको स्वरुपलाई परिवर्तन गर्दै जुलुस र सभा गरेको बताउनु भएको थियो ।

मंकाः परिषद्का सचिव श्रीकृष्ण महर्जनले संचालन गर्नु भएको सो सभामा अध्यक्ष मण्डलका सदस्य कृष्णहरी महर्जनले कीर्तिपुरमा पनि संघीयता र नेवाः राज्य विरोधीहरू रहेको उल्लेख गर्दै संघीयता र नेवाः राज्य विरोधिहरूलाई चेतावनी दिदै आन्दोलन निरन्तर रूपमा जारी रहने बताउनु भएको थियो ।

# अवसर र चुनौती

शरव कुमार महर्जन

धन्य छ डा.बाबुराम भट्टराईजी । तपाईं देशको ३५ औं प्रधानमन्त्री हुन सफल हुनुभयो । संघीय लोकतान्त्रिक गणतन्त्र नेपालको चौथो प्रधानमन्त्री पनि भनिन्छ क्यारे । नेपालमा प्रधानमन्त्री मुख्य कार्यकारी पद हो । त्यो पदमा पुग्नु भनेको मनुस्य चोला सफल हुनु जस्तै हो । त्यो पद सबैले कहाँ पाउन सक्छ र ? जनताले त नयाँ संविधान बनाउन २ वर्षको लागि मात्र सभासद निर्वाचित गरेका थिए । अहिले त्यो पद बचाउनको लागि पनि संविधान सभाको समयावधि बढाइरहेको छ । गत तीन महिना अघि भण्डे मृत अवस्थामा पुगेको संविधानसभालाई ब्यूँताएको थियो र सभासद पद बचेको थियो ।

बहुमत सभासद महोदयको कृपाले मात्र पाउन सकिने पद भएको छ त्यो प्रधानमन्त्री । सर्वसहमतीबाट प्रधानमन्त्री पाउनु भनेको ‘आकाशको फल आँखा तरी मर’ भएको छ । हुन त अहिले तपाईंसँग ३४० सभासद हरू हुनुहुन्छ । मधेशवादी दलहरू संग घाँटी जोड्न पाएको छ ।

देशको मुख्य चावी हातमा परेको छ । शान्तिलाई तार्किक निष्कर्षमा पुऱ्याउनको लागि तपाईं अब ती सभासदहरूको प्रयोग गर्नुपर्दछ र जनताले आशा गरेको संघीय लोकतान्त्रिक गणतन्त्र नेपालको संविधान जारी गर्न पनि सक्नुपर्दछ । तपाईंसँग अब धेरै अवसरहरू छन साथमा चुनौतीहरू पनि ।

ब्यंग सन्देश

– चक्रव्यूह –

अब तपाईंको परिवारलाई बालुवाटारको भव्य शानदार महलमा बस्ने अवसर मिलेको छ । अगाडि पछाडि ठूलो सुरक्षाबलको साथ सिंहदरवारको कार्यालयमा जानु हुनेछ । ठाउँ ठाउँबाट, देश विदेशबाट शुभकामनाको सन्देश हरू पाउनु हुनेछ । ठाउँ ठाउँबाट उद्घाटन र शिलान्यासका सादर आमन्त्रणहरू आउनेछन । देश विदेशको भ्रमणको निमन्त्रणाहरू आउनेछन । निःसन्देह पद भनेको शक्ति हो, पद भनेको मान हो, पद भनेको शान हो । पद भनेको धन हो । पद भनेको अवसर पनि हो ।

स्वाभाविकै रूपमा यो संक्रमणकालमा अझ पद पाउनु भनेको ठूलो चुनौती पनि हो । मानिसको अन्तिम परीक्षा पनि हो । देशमा बढ्दै गएको हत्या हिंसा, आतंक, लुटपाट, चोरी, डकैती, भ्रष्टाचार रोक्ने चुनौतीलाई सामना गर्न नसकेमा अवसान पनि हो । देशमा अब शान्तिको चाहनालाई पुरा गर्न चाँडै माओवादी लडाकुहरूको उचित समाधान खोज्नु पर्दछ । सेना समायोजन तथा लडाकु व्यवस्थापनको नाउँमा सेनाको मान मर्यादा र नियमलाई उलंघन गर्नु हुँदैन । लडाकु बहिर्गमनको नाउँमा देशको बजेटमा खेलवाद गर्नु पनि हुँदैन । शहिदको नाउँमा दलहरूले लाभ लिनु हुँदैन । पदको नाउँमा नेपाली जनताको ढाड सेक्ने गरी सुविधा लिनु पनि हुँदैन । तपाईं

अब त सुविधा दिन सक्ने पदमा पनि हुनुहुन्छ । तपाईंले चाहे जम्बो मन्त्रीमंडल बनाउन पनि सक्नुहुन्छ । मधेशवादी दलका नेताहरूको अवसरवादी चरित्रलाई पनि बुझ्नु हुन्छ तर तपाईंले उनीहरूको लोभी पापी विचारलाई परिवर्तन गर्नु पर्दछ । अवसर मात्र छोप्ने बानीलाई चिन्नु पर्दछ । मन्त्रीमण्डलको आचार संहिता बनाई लागु गर्नु पर्दछ, नत्र तपाईंलाई ढुवाउने तपाईंकै सहयात्री हुन सक्दछ । “घाँटी हेरी हाड निल्नु” भन्ने उखानलाई पनि हेक्का राख्ने पर्दछ ।

नेपाली जनताले चाहेको संघीय लोकतान्त्रिक गणतन्त्रको संविधान जारी गर्न सरकारको तर्फबाट गर्नुपर्ने कर्तव्यलाई पनि चुकाउनु हुँदैन । जनताले यो पनि आशा गरेका छन कि तपाईंने देशको शान्तिलाई निष्कर्षमा पुऱ्याउने पहिलो प्रधानमन्त्री हुनेछ र देशलाई संघीय राज्य संरचनामा विभक्त गरी शान्तिपूर्ण रूपमा देशलाई प्रगतिको बाटोमा लैजाने पनि । साना दल र मधेशवादी दलहरूको मात्र च्याखी थापेर देशलाई अगाडि बढाउन खोजे दुर्घटना पनि हुन सक्छ । देशको मूल प्रवाहमा भूमिका खेल्दै आएको नेपाली कांग्रेस र नेकपा एमालेको भूमिकालाई विसर्नु हुँदैन ।

उनीहरूको प्रतिपक्षको भूमिकालाई सम्मानजनक रूपमा लिनु पर्दछ । शान्ति र संविधान निर्माणको सहयात्री बनाउन सक्नु पर्दछ नत्र उनीहरूको प्रतिपक्ष भूमिका नै तपाईंको अवसान बन्न सक्दछ ।

## हार्दिक धन्यवाद



यस विद्यालयको कम्पाउण्ड वाल बनाउन, ट्वाईलेट निर्माण गर्न सहयोग गर्नु हुने काठमाडौं जिल्ला शिक्षा कार्यालय र कीर्तिपुर नगर पालिकालाई हार्दिक धन्यवाद ज्ञापन गर्दछौं । साथै भविष्यमा पनि सहयोग पाइरहने अपेक्षा गर्दछौं ।

गोरखनाथ माध्यमिक विद्यालय  
परिवार

ढोकासी टोल , कीर्तिपुर-१७

## निशुल्क आँखाको अप्रेसन

कीर्तिपुर सन्देश /

नगां ज्ञानमाला भजन खलः कीर्तिपुर नगाउँ, कीर्तिपुर अप्टीकल तथा आँखा क्लिनिक नयाँ बजार कीर्तिपुर र लायन्स क्लब अफ काठमाण्डौं चावहिलको संयुक्त आयोजनामा यहि भाद्र ४ गते कृष्ण जन्माष्टमीका दिन नगाउँमा भएको निःशुल्क आँखा शिविरमा ७० वर्षभन्दा माथिका जेष्ठ नागरिकहरूको आँखा परिक्षण गरी आँखाको औषधी निशुल्क वितरण गर्नुका साथै मोतिविन्दु भएका १२ जना आँखाका विरामीहरूलाई यही भाद्र ११ गते लायन्स आँखा उपचार केन्द्र, मिनभवनमा निशुल्क अप्रेसन गराईएको संयोजक हिरा डंगोलले जानकारी दिनुभयो ।

साथै यहि भाद्र १७ गते शनिवार डायबिटिज एशोसिएसन नाचघर काठमाडौं र नगां ज्ञानमाला



भजन खलःको संयुक्त आयोजनामा क्रियटिभ एकेडेमी नगाउँमा निशुल्क डायबिटिज स्वास्थ्य परिक्षण शिविर बस्ने भएको छ ।

भाद्र १७ गते विहान ८ बजेदेखि १२ बजेसम्म संचालन हुने उक्त शिविरमा निशुल्क परिक्षण गर्ने भएको हुनाले सो शिविरबाट फाईदा उठाउनु हुन संयोजक हिरा डंगोलले अनुरोध गर्नु भएको छ ।

सुहाना क्याटरिङ सर्भिस

दयाङ्ला, कीर्तिपुर

नोटः विवाह, ब्रतबन्ध, पिकनिक, सेमिनारका साथै विशेष

अवसरमा हामीलाई सम्भन्नुहोस् ।

Buffet Dinners Luncheons, B.B.Q.S etc

Sudarsan Karki

(Mobile 9841461573, 9803910869, 433447)